

## स्थानीय लैङ्गिक हिंसा निवारण कोष सञ्चालन कार्यविधि २०८०

**प्रस्तावना :** नेपालको संविधानमा लैङ्गिक विभेदको अन्त्य गर्ने सङ्कल्पसहित महिलालाई लैङ्गिक भेदभावविना समान वंशीय हक, सुरक्षित मातृत्व र प्रजनन स्वास्थ्यसम्बन्धी हक, राज्यका सबै निकायमा समानुपातिक समावेशी सिद्धान्तका आधारमा सहभागी हुनेलगायतका मौलिक हकको प्रत्याभूति गराएको छ। लैङ्गिक हिंसा निवारण कोष (सञ्चालन) (दोस्रो संशोधन) नियमावली, २०७६ को उपनियम ३ ख मा उल्लेखित स्थानीय लैङ्गिक हिंसा निवारण कोष स्थापना गरी लैङ्गिक हिंसामा परेका पीडित तथा प्रभावितहरूको तत्काल उद्धार, राहत तथा पुर्नस्थापना गर्नुपर्ने व्यवस्थाको कार्यान्वयनसमेतका लागि ताप्ली गाउँपालिका, सङ्घ तथा प्रदेश सरकारका साथै विभिन्न दातृ संस्थाहरूबाट प्राप्त रकमसमेत बाट कोष स्थापना गरी प्रभावकारी ढङ्गबाट परिचालन गर्ने व्यवस्था मिलाउनु वाञ्छनीय भएकाले,

नेपालको संविधानको धारा २२६ र स्थानीय सरकार सञ्चालन ऐन, २०७४ को दफा ११ को उपदफा (७) ले दिएको अधिकार प्रयोग गरी ताप्ली गाउँपालिका गाँपालिकाको यो कार्यविधि बनाई लागु गरिएकोछ ।

### परिच्छेद १

#### प्रारम्भिक

१. संक्षिप्त नाम र प्रारम्भ : (१) यस कार्यविधिको नाम "स्थानीय लैङ्गिक हिंसा निवारण कोष सञ्चालन कार्यविधि २०७७" रहेको छ ।

(२) यो कार्यविधि स्थानीय राजपत्रमा प्रकाशन भएको मितिबाट लागू हुने छ ।

२. परिभाषा विषय वा प्रसङ्गले अर्को अर्थ नलागेमा यस कार्यविधिमा,-

(क) "समिति" भन्नाले दफा ५ बमोजिमको समिति सम्झनुपर्छ ।

(ख) "कोष" भन्नाले दफा ३ बमोजिम स्थापना गरिएको स्थानीय लैङ्गिक हिंसा निवारण कोष सम्झनुपर्छ ।

(ग) "पीडित" भन्नाले लैङ्गिक हिंसाबाट पीडित वा प्रभावित व्यक्ति सम्झनुपर्छ ।

(घ) "लैङ्गिक हिंसा" भन्नाले कार्यस्थलमा हुने यौनजन्य दुर्व्यहार, सामाजिक कुरीतिजन्य व्यवहारलगायत लैङ्गिक आधारमा हुने हिंसा सम्झनुपर्छ ।

(ङ) "मन्त्रालय" भन्नाले महिला, बालबालिका तथा ज्येष्ठ नागरिक मन्त्रालय सम्झनुपर्छ ।

(च) "प्रदेश मन्त्रालय" भन्नाले कोशी प्रदेश सामाजिक विकास मन्त्रालय सम्झनुपर्छ ।

(छ) "गाउँपालिका" भन्नाले ताप्ली गाउँपालिका सम्झनुपर्छ ।

(ज) "कार्यालय" भन्नाले ताप्ली गाउँकार्यपालिका को कार्यालय सम्झनुपर्छ ।

(झ) "शाखा" भन्नाले ताप्ली गाउँपालिका को महिला तथा बालबालिका शाखा सम्झनुपर्छ ।

### परिच्छेद २

#### कोष स्थापना, उपयोग सञ्चालन तथा व्यवस्थापन

३. कोषको स्थापना : (१) गाउँपालिकामा एक स्थानीय लैङ्गिक हिंसा निवारण कोष रहने छ ।

(२) उपदफा (१) बमोजिमको कोषमा देहायबमोजिमका रकम रहने छ :-

(क) गाउँपालिकाको स्वीकृत वार्षिक कार्यक्रममा कोषका लागि विनियोजन गरिएको रकम ।

(ख) नेपाल सरकारबाट उपलब्ध गराइएको रकम ।

(ग) प्रदेश सरकारबाट उपलब्ध गराइएको रकम ।

(घ) कुनै आयोजना विशेष वा नेपाल सरकारको स्वीकृतिमा दातृ निकायबाट उपलब्ध गराइएको रकम ।

(ङ) नेपाल सरकारको स्वीकृतिमा विदेशी व्यक्ति, अन्तराष्ट्रिय संघ संस्था वा सरकार बाट प्राप्त रकम ।

(च) स्वदेशी व्यक्ति वा संघ संस्थाबाट प्राप्त रकम ।

(छ) अन्य कुनै स्रोतबाट प्राप्त रकम ।

४. कोषको उपयोग :

(१) कोषको रकम देहायको कामको लागि पीडितलाई उपलब्ध गराउन उपयोग गरिने छ ।

(क) तत्काल उद्धार गर्न ।

(ख) औषधि उपचार गर्न ।

- (ग) राहत प्रदान गर्ने तथा आर्थिक सहयोग उपलब्ध गराउन ।
- (घ) कानूनी सहायता, मनोवैज्ञानिक उपचार तथा मनोविमर्श प्रदान गर्न ।
- (ङ) कुनै व्यवसाय वा स्वरोजगारको लागि व्यवसाय स्थापना खर्च अनुदान प्रदान गर्न ।
- (च) पुर्नस्थापना गराउन,
- (छ) लैङ्गिक हिंसा र यौनजन्य दुर्व्यहारको कसुरबाट पीडितले प्रचलित कानूनबमोजिम कसुरदारबाट प्राप्त गर्नुपर्ने क्षतिपूर्ति त्यस्तो कसुरदारको कुनै सम्पत्ति नभएको कारणबाट प्राप्त गर्न नसक्ने देखिई अदालतको आदेश बमोजिमको रकम पीडितलाई क्षतिपूर्ति स्वरूप भराउन लेखि आएमा ।
- (ज) पीडितका लागि समितिले तोकेबमोजिमका अन्य कार्यका लागि ।

(२) उपदफा (१) मा जुनसुकै कुरा लेखिएको भएता पनि समितिले लैङ्गिक हिंसाबाट पीडित बालबालिका तथा किशोरकिशोरी वा लैङ्गिक हिंसाबाट प्रभावित भई लागु पदार्थको दुर्व्यसनमा फसेका वा सडकमा आएका व्यक्तिलाई प्राथमिकता दिई कोषको रकम खर्च गर्न सक्ने छ ।

#### ५. स्थानीय तत्काल उद्धार तथा राहत समितिको गठन :

(१) कोषको सञ्चालन तथा व्यवस्थापन गर्ने कामसमेतको लागि देहायको तत्काल उद्धार तथा राहत समिति रहने छ ।

क. गाउँपालिका उपाध्यक्ष/ उपाध्यक्ष	अध्यक्ष
ख. सामाजिक विकास समिति संयोजक	सदस्य
ग. प्रमुख प्रशासकीय अधिकृत	सदस्य
घ. समाजकल्याण शाखा प्रमुख	सदस्य
ङ. कानूनी सल्लाहकारमध्ये अध्यक्षले मनोनयन गरेका एकजना	सदस्य
च. लै.हिं. नि. का क्षेत्रमा कार्यरत संस्था मध्येबाट समितिले तोकेको संस्थाको प्रतिनिधि १	सदस्य
छ) महिला बालबालिका शाखा प्रमुख	सदस्य सचिव

- (२) उपदफा १ (च) बमोजिमको सदस्यको पदावधि २ वर्षको हुने छ ।
- (३) समितिको बैठकमा आवश्यकताअनुसार सम्बन्धित व्यक्तिलाई आमन्त्रण गर्न सकिने छ ।
- (४) समितिको सचिवालय गाउँपालिकामा रहने छ ।
- (५) समितिको बैठक सम्बन्धी कार्यविधि समिति आफैले निर्धारण गरेबमोजिम हुने छ ।

#### ६. समितिको काम कर्तव्य र अधिकार :

- (१) समितिको काम कर्तव्य र अधिकार देहाय बमोजिम हुनेछ ।
- (क) पीडितको तत्काल उद्धार, राहत र पुर्नस्थापनाका लागि आर्थिक सहयोग उपलब्ध गराउने, (ख) राहत तथा आर्थिक सहयोगको सदुपयोग भए नभएको समबन्धमा अनुगमन गर्ने गराउने ।
- (ग) केन्द्रिय तत्काल उद्धार तथा राहत समिति, प्रदेश, तत्काल उद्धार तथा राहत समिति संग समन्वय गर्ने । (घ) लैङ्गिक हिंसा निवारणको क्षेत्रमा कार्यरत संघ, संस्था निकाय बीच समन्वय सहकार्यमा विविध कार्यक्रम सञ्चालन गर्ने ।
- (ङ) कोष वृद्धिका लागि श्रीतको खोजी ।
- (च) लैङ्गिक हिंसा निवारण सम्बन्धी अन्य काम गर्ने ।

७. राहत तथा आर्थिक सहयोग उपलब्ध गराउने रकमको हद र आधार : यस कार्यविधि बमोजिम पीडितलाई राहत तथा आर्थिक सहयोग उपलब्ध गराउंदा देहायको आधारमा देहायको रकममा नबढ्ने गरि उपलब्ध गराइने छ ।

(क) पीडितलाई तत्काल उद्धार गर्नुपर्ने भएमा सवारी साधनबाट यात्रा गर्दा लाग्ने भाडा रकम, खानाखर्च वापत प्रतिदिन तीन सय रुपैयाँ र बास बस्नुपर्ने भए सो वापत छुट्टै रकम दिनुपर्ने भएमा प्रतिदिन पाँच सयको दरले बढीमा पाँच हजार रुपैयाँ ।

(ख) पीडितलाई अस्पतालमा भर्ना गरी औषधी उपचार गर्नु पर्ने भएमा अस्पताल आउँदा जादाँ सवारी साधन

प्रयोग गर्नु पर्ने भए सार्वजनिक सवारी साधन प्रयोग गर्दा लाग्ने भाडा रकम खाना खर्च वापत प्रति दिन तीन सय रुपैयाँ अस्पतालमा बस्ने व्यवस्था नभई बाहिर वस्तु परेमा बढीमा पाँच दिनको बसोबास खर्च वापत प्रतिदिन पाँच सय रुपैयाँ र उपचार खर्च समेत गरी बढीमा छ हजार पाँच सय रुपैयाँमा नबढ्ने गरी लागेको यथार्थ खर्च । पीडितसँग आश्रित बालबच्चा भए बालबालिकाका लागि पनि सोही दरमा खाना खर्च उपलब्ध गराउन सकिनेछ ।

(ग) कानूनी सहायता मनोवैज्ञानिक उपचार वा मनोविमर्शका लागि पाँच हजार रुपैयाँमा नबढ्ने गरी लागेको यथार्थ खर्च ।

(घ) कुनै व्यवसाय वा स्वरोजगारको लागि प्रस्ताव सहित मांग भएमा व्यवसाय स्थापना खर्च अनुदान (वस्तुगत वा नगद) बढीमा (३०,००० -तीस हजार रुपैयाँ) ।

(ङ) पुनर्स्थापनाको लागि बढीमा पाँच हजार रुपैयाँ ।

(च) समितिले तोकेबमोजिमको अन्य कामको लागि कामको प्रकृति हेरी बढीमा १०,००० (दस हजार रुपैया) (२) उपदफा (१) बमोजिमको रकम अपर्याप्त भएको मनासिव आधार र प्रमाण सहित कुनै पीडितले कार्यालयमा पुनः निवेदन दिएमा र सो व्यहोरा मनासिव देखिएमा समितिले त्यस्तो पीडितलाई २००० । दुई हजार रुपैयामा नबढ्ने गरि मनासिव रकम थप गरि दिन सक्ने छ ।

#### ८. राहत तथा आर्थिक सहयोग प्राप्त गर्ने प्रकृया :

(१) यस कार्यविधि बमोजिम राहत तथा आर्थिक सहयोग प्राप्त गर्न चाहने पीडित वा सरोकार वाला व्यक्तिले मनासिव कारण खुलाई अनुसुचि १ को ढाँचामा कार्यालयमा निवेदन दिनु पर्नेछ ।

(२) निवेदन जाचबुझ गर्दा राहत तथा आर्थिक सहयोग गर्नु पर्ने देखिएमा राहत समितिले दफा (६) को अधीनमा रहि पीडितलाई राहत तथा आर्थिक सहयोग उपलब्ध गराउने छ ।

(३) कार्यविधिमा अन्यत्र जुनसुकै कुरा लेखिएको भएता पनि जलाइएको, एसिड प्रयोग गरि वा छर्किएर वा त्यस्तो पदार्थले पोलेको लगायतका गम्भीर प्रकृतिका घटनाका पीडितलाई उद्धार, औषधि उपचार, पुनर्स्थापना वा राहत लगायतको प्रयोजनका लागि तत्काल आर्थिक सहयोग प्रदान नगरेमा गम्भीर मानवीय क्षति हुने देखिएमा र तत्काल समितिको बैठक बस्ने अवस्था नरहेमा समितिका अध्यक्षले आवश्यकता र औचित्यका आधारमा समितिबाट पछि अनुमोदन हुने गरि मनासिव रकम कोष बाट पीडितलाई उपलब्ध गराउन सक्नेछ ।

## परिच्छेद ४

### कोषको सञ्चालन वित्तीय व्यवस्थापन

९. कोषको खाता सञ्चालन : (१) कोषको खाता समितिको संयोजक र सदस्य सचिवको संयुक्त दस्तखतबाट सञ्चालन हुनेछ । उपदफा (१) बमोजिमको कोषको रकम "क" वर्गको वाणिज्य बैंकमा छुट्टै खाता खोली जम्मा गरिने छ ।

१० लेखा तथा अभिलेख : (१) कोषको आय व्ययको लेखा प्रचलित कानून लेखा प्रणाली बमोजिम राखिने छ ।

(२) शाखाले कोषको स्रोत तथा उपयोगको हिसाब देखिने गरी स्थायी किताब खडा गरी चौमासिक तथा वार्षिक रूपमा अद्यावधिक गरिएको हिसाब आर्थिक प्रशासन शाखाका प्रमुख र प्रमुख प्रशासकीय अधिकृत वा तोकेको अधिकृत बाट प्रमाणित गराइराख्नुपर्दछ ।

(३) समितिले कोषसँग सम्बन्धित अन्य अभिलेख समेत राख्नुपर्ने गरी शाखालाई तोक्न सक्नेछ ।

११. कोषको रकम अन्य प्रयोजनमा खर्च गर्न नसकिने : (१) कोषको रकम दफा ४ मा लेखिए बाहेकको अन्य कार्यमा उपयोग गर्न सकिने छैन । (२) उपदफा (१) मा जुनसुकै कुरा लेखिएको भए तापनि समितिको सचिवालय तथा बैठक सञ्चालन खर्चको लागि कोषको रकम उपयोग गर्न सकिने छ ।

१२. प्रगति प्रतिवेदन : (१) समितिबाट भए गरेका कामकारवाहीको वार्षिक प्रतिवेदन आर्थिक वर्ष समाप्त भएको एक महिना भित्र शाखाले गाउँकार्यपालिका समक्ष पेश गर्नु पर्नेछ । साथै सो प्रतिवेदन केन्द्रिय तत्काल उद्धार तथा राहत समिति तथा प्रदेश तत्काल उद्धार तथा राहत समितिमा पठाउन पर्नेछ । (२) गाउँपालिका (१) बमोजिमको प्रतिवेदन सार्वजनिक गर्नुपर्नेछ ।

१३. कोषको लेखा परीक्षण : (१) कोषको आय व्ययको आन्तरिक लेखा परीक्षण गाउँपालिकाको आन्तरिक लेखा परीक्षण शाखा बाट गरिने छ ।

(२) कोषको अन्तिम लेखापरीक्षण महालेखापरीक्षकको कार्यालयबाट हुने छ ।

## परिच्छेद ५ विविध

१४. समितिले यो कार्यविधिमा उल्लिखित कार्यहरूका अतिरिक्त यो कार्यविधिमा व्यवस्थाहरूको कार्यान्वयनका लागि आवश्यक आधार तथा प्रक्रियाहरू निर्धारण गर्न सक्ने छ ।

१५. बाधा, अड्काउ फुकाउने : यो कार्यविधिको कार्यान्वयनका सिलसिलामा कुनै बाधा अड्काउ परेमा गाउँ कार्यपालिकाले त्यस्तो बाधा अड्काउ फुकाउन सक्ने छ ।

## अनुसूची १

विषय : सहयोग उपलब्ध गराई पाउँ ।

श्री अध्यक्ष ज्यू,

स्थानीय तत्काल उद्धार तथा राहत समिति

ताप्ली गाउँपालिका, उदयपुर ।

म यस ताप्ली गाउँपालिका, वडा नं..... उदयपुरमा बस्ने वर्ष .....को मिति .....मा लैङ्गिक हिंसाबाट पीडित भएको छु । मेरो आर्थिक अवस्था कमजोर रहेको छ । लैङ्गिक हिंसाको कारणले मेरो मानसिक / शारीरिक / सामाजिक अवस्था कमजोर रहेको हुनाले मलाई उद्धार / औषधि उपचार / कानूनी सहायता एवं परामर्श / मनो विमर्श / स्वरोजगार/ पुर्नस्थापना / अन्य... ..... कामको लागि सहयोगको आवश्यकता परेको हुँदा स्थानीय लैङ्गिक हिंसा निवारण कोषबाट नियमानुसार सहयोग रकम उपलब्ध गराई दिनुहुन यो निवेदन पेश गरेको छु ।

### निवेदक

पुरा नाम : .....

ठेगाना.....

दस्तखत.....

मिति.....

### आज्ञाले

भक्त बहादुर राई

प्रमूख प्रशासकीय अधिकृत

प्रकाशित मिति: २०८०/०३/०९